

జెఎన్‌యు విద్యార్థులపై ఫాశిస్టు దాడులను ఖండించండి

ఢిల్లీలోని జవహర్‌లాల్‌నెహ్రూ యూనివర్సిటీ విద్యార్థులపై, వారి హాస్టళ్ళపై పోలీసులు సాగించిన దాడిని సిపిఐ(ఎం-ఎల్) కేంద్రకమిటీ తీవ్రంగా ఖండిస్తోంది. సాదా దుస్తులలోవున్న పోలీసులు జెఎన్‌యు విద్యార్థి యూనియన్ అధ్యక్షుడైన కన్వయకుమార్‌ను అరెస్టు చేశారు. ఆడపిల్లల హాస్టల్‌లోకి సైతం మగపోలీసులు చొరబడి విద్యార్థులపై దాడులు చేశారు. భారత జాతీయ స్వాతంత్ర్యోద్యమాన్ని విచ్ఛిన్నంచేయటానికి నాటి బ్రిటిష్ వలసవాదులు వుపయోగించిన క్రూరమైన రాజద్రోహ (దేశద్రోహం) చట్టంక్రింద ఓ విద్యార్థి యూనియన్ నాయకుని అరెస్టు చేయటమే, పోలీసులయొక్క మరియు వారిని నడిపిస్తున్న ప్రభుత్వంయొక్క దేశవ్యతిరేక స్వభావాన్ని తేటతెల్లంచేస్తోంది. యూనివర్సిటీ విద్యార్థులకు నాన్-నెట్ ఫెలోషిప్స్‌ను ఆపివేయటానికి వ్యతిరేకంగా, వేముల రోహిత్ వ్యవస్థీకృత హత్యకు వ్యతిరేకంగా మానవవనరుల మంత్రిత్వశాఖపై నిరసన, ఆందోళనలు నిర్వహించటంలో కన్వయ ముందున్నాడు. గతంలో 1975-77 నాటి 'అత్యవసర పరిస్థితి' కాలంలో జెఎన్‌యు విద్యార్థి సంఘ అధ్యక్షుడిని అరెస్టుచేసిన సందర్భాన్ని పరిగణలోకి తీసుకుంటే బిజెపి తన ఫాశిస్టు ముఖాన్ని బహిర్గతపరుచుకుంటోందని స్పష్టమౌతుంది. జాతీయత, దేశభక్తి మునుగులో జాతీయ ఉన్మాదాన్ని, మతతత్వాన్ని రెచ్చగొట్టే ఫాశిస్టు తరహా దాడి మినహా ఇది వేరుకాదు.

విద్యార్థులపై దౌర్జన్యంచేసే చర్యలను నిరోధించే తక్షణ చర్యలు చేపట్టాలని, కన్వయ తదితరుల ప్రజాస్వామిక హక్కులను హరించివేసే తప్పుడు కేసును తక్షణం ఉపసంహరించుకోవాలని సిపిఐ(ఎం-ఎల్) డిమాండ్ చేస్తోంది. పోలీసులు తక్షణం జెఎన్‌యు ప్రాంగణాన్ని వీడివెళ్ళాలని, దేశంలోని అన్ని విశ్వవిద్యాలయాల ప్రాంగణాలనుండి పోలీసులను ఉపసంహరించాలని సిపిఐ(ఎం-ఎల్) డిమాండ్ చేస్తోంది. జాతీయ ప్రయోజనాల గురించి ప్రకటించుకునే ఎవరైనా దేశద్రోహ చట్టంవంటి వలసవాదులు రూపొందిన క్రూర నిరంకుశ చట్టాలన్నింటినీ తక్షణం రద్దుచేయాలని డిమాండ్ చేయాలి.

జెఎన్‌యు విద్యార్థులపైనా, మరియు దేశవ్యాపితంగా అనేక ఇతర విశ్వవిద్యాలయ విద్యార్థులపైనా జరుగుతున్న దాడులను ప్రజాస్వామిక వాదులంతా ఖండించాలని పిలుపునిస్తున్నాం.

14-2-2016

విశ్వం
ప్రధాన కార్యదర్శి
కేంద్రకమిటీ
సిపిఐ(ఎం-ఎల్)